

मीडिया समन्वय कार्यालय  
जामिया मिल्लिया इस्लामिया

प्रेस विज्ञप्ति

27 मार्च 2017

## गरीबों की मदद के लिए जेएमआई का हेल्थ कैंप

जामिया मिल्लिया इस्लामिया :जेएमआई: ने आज जामिया नगर की एक बस्ती, अबुल फज़ल इंकलेव में हेल्थ कैंप लगाया जिसमें गरीबों की मुफ्त जांच करने के साथ उन्हें दवाएं भी दी गईं।

जेएमआई के मुख्तार अहमद अंसारी हेल्थ सेंटर और इस विश्वविद्यालय के दंत चिकित्सा विभाग ने संयुक्त रूप से इस हेल्थ कैंप का आयोजन अबुल फज़ल इंकलेव स्थित जमात ए इस्लामी हिन्द के मुख्यालय में किया।

इस मौके पर जेएमआई की एम्बुलेंस और मेडिकल बस भी उपस्थित थी। आधुनिक स्वास्थ्य उपकरणों से लैस इस बस में छोटे ऑपरेशन सहित जांच और उपचार की सुविधाएं हैं।

जेएमआई के वाइस चांसलर प्रो तलत अहमद ने कैंप का उद्घाटन करते हुए कहा कि जामिया मिल्लिया इस्लामिया हमेशा से ही खिदमते खल्क के दर्शन में यकीन करता आया है और उसी के तहत समय समय पर जगह जगह गरीब बस्तियों में ऐसे शिविर लगाए जाते हैं।

उन्होंने कहा कि जेएमआई अपने चिकित्सकों और दंत चिकित्सकों की सेवाओं को गरीबों को मुफ्त मुहैया कराता रहेगा। इस कैंप के लिए जगह उपलब्ध कराए जाने के लिए उन्होंने जमात ए इस्लामी हिंद का धन्यवाद किया।

जमात ए इस्लामी हिंद के सदर मौलाना सैयद जलालुद्दीन उमरी ने गरीबों का मुफ्त इलाज करने के लिए जेएमआई की तारीफ की।

अंसारी हेल्थ सेंटर के मुख्य चिकित्सक डा इरशाद एच नकवी ने कहा कि उनका अस्पताल हमेशा से ही जामिया नगर इलाके के गरीबों को आवश्यक चिकित्सकीय सेवाएं उपलब्ध कराता आया है।

जेएमआई दंत चिकित्सा विभाग के प्रमुख प्रो सरनजीत सिंह भसीन ने बताया कि इस कैंप में बड़ी संख्या में अन्य इलाज के अलावा लोगों ने अपने दांतों की समस्याओं का भी उपचार कराया। उन्होंने कहा, हमारा उद्देश्य ज़्यादा से ज़्यादा गरीबों को उनके इलाज में मदद पहुंचाना है जिससे कि मंहगे इलाज नहीं करवा सकने वाले लोगों को भी उपचार मुहैया हो सके।

साईमा सईद

डेप्यूटी मीडिया कोऑर्डिनेटर

